

20220330348

ВЛАДА НА РЕПУБЛИКА СЕВЕРНА МАКЕДОНИЈА

Врз основа на член 36 став (5) од Законот за Владата на Република Македонија („Службен весник на Република Македонија“ бр.59/00, 12/03, 55/05, 37/06, 115/07, 19/08, 82/08, 10/10, 51/11, 15/13, 139/14, 196/15, 142/16, 140/18 и „Службен весник на Република Северна Македонија“ бр.98/19), Владата на Република Северна Македонија, на седницата, одржана на 8 февруари 2022 година, донесе

ПРОГРАМА ЗА РАЗВОЈ НА ПРЕТПРИЕМНИШТВОТО И КОНКУРЕНТНОСТА НА МАЛИ И СРЕДНИ ПРЕТПРИЈАТИЈА ЗА 2022 ГОДИНА

Член 1

Со оваа програма се уредува намената на средствата за развој на претприемништво и конкурентноста на мали и средни претпријатија.

Средствата во износ од 62.000.000 (шеесет и два милиони) денари се обезбедени од Буџетот на Република Северна Македонија за 2022 година, раздел 10001 Министерство за економија, Програма Д, Потпрограма ДГ–Поддршка на развојот на мали и средни претпријатија, ставка 462 и 464, наменети за поддршка на развојот на микро, мали и средни претпријатија и занаетчиство.

Средствата од Буџетот на Република Северна Македонија за 2022 година наменети за реализација на оваа програма, ги распоредува Министерството за економија.

Член 2

Средствата од член 1 од оваа програма ќе се користат за следните намени:

МЕРКА 1. Финансиска поддршка за микро, мали и средни претпријатија во вкупен износ од 50.000.000 денари.

Предмет на мерката 1 е субвенционирање на микро, мали и средни претпријатија кои вработуваат најмалку три лица преку кофинансирање на 30% од докажаните трошоци, но не повеќе од 200.000 денари вкупно по апликант, направени за набавка на машини.

МЕРКА 2. Субвенционирање на трошоци на занаетчии во вкупен износ од 6.000.000 денари.

Предмет на мерката 2 е субвенционирање на занаетчии и вршители на занаетчиска дејност преку кофинансирање на 40% од докажаните трошоци, но не повеќе од 100.000 денари вкупно по апликант, направени за набавка на машини и алати.

МЕРКА 3. Кофинансирање на проекти за развој и промоција на претприемништвото и занаетчиството во Република Северна Македонија во вкупен износ од 6.000.000 денари.

Предмет на мерката 3 е кофинансирање на проекти на фондации, здруженија и занаетчиски комори кои се однесуваат на нефинансиска поддршка на мали и средни претпријатија и занаетчии, како и развој и промоција на претприемништвото и занаетчиството во Република Северна Македонија, преку надоместување на 80% од трошоците за реализација на проектот, но не повеќе од 250.000 денари вкупно по апликант.

Кофинансирани ќе бидат проекти за јакнење на капацитетите на малите и средни претпријатија и занаетчиите за следните области:

- зелена економија,
- циркуларна економија,
- дигитализација на процесите,
- креирање на култура на социјално претприемништво и
- развој на занаетчиството.

Член 3

Доделувањето на средства од мерките 1, 2 и 3 од член 2 од оваа програма, ќе се изврши преку објавување на јавни повици на веб-страницата на Министерството за економија: www.economy.gov.mk.

Член 4

Со цел придонесување кон рамномерен регионален развој, барателите на финансиска поддршка за мерките 1 и 2 од член 2 од оваа програма, ќе добијат дополнителна финансиска поддршка во зависност од планскиот регион од каде аплицира барателот.

За потребите на пресметка на дополнителната финансиска поддршка од ставот 1 на овој член, ќе се користат последните достапни податоци за БДП по глава на жител по региони кои ги објавува Државниот завод за статистика.

Дополнителната финансиска поддршка ќе се пресметува врз основа на процентуална разлика помеѓу планскиот регион со највисока вредност на БДП по глава на жител и вредноста на БДП по глава на жител на планскиот регион во кој е седиштето на барателот на финансиска поддршка.

Член 5

Поединечниот износ на средства за кофинансирање на секој апликант за мерките 1 и 2 од член 2 од оваа програма, утврден согласно членовите 2 и 4 од оваа програма, може да биде изменет, односно намален, доколку вкупно одобрениот износ на средства за субвенционирање на сите апликанти кои ги исполнуваат предвидените услови во Јавниот повик го надминува планираниот износ на средства за реализација на мерките 1 и 2 од член 2 од оваа програма.

Процентот на рамномерно намалување на поединечниот износ на средства за кофинансирање на секој апликант ќе се утврди во зависност од разликата меѓу потребните и расположливите средства за субвенционирање за секоја од мерките.

Член 6

За начинот и динамиката на реализирање на оваа програма ќе се грижи Министерството за економија.

Член 7

Министерството за економија, заклучно со 31 март 2023 година, до Владата на Република Северна Македонија да достави извештај со финансиски показатели за реализација на програмата и наменско користење на средствата.

Член 8

Оваа програма влегува во сила наредниот ден од денот на објавувањето во „Службен весник на Република Северна Македонија“.

Бр. 41-40/1
8 февруари 2022 година
Скопје

Прв заменик на претседателот
на Владата на Република
Северна Македонија,
д-р **Artan Grubi**, с.р.